

ሰንበት ዘምኹራብ ጾም ፱

የካቲት 8/ 2011 ዓ.ም. (3/17/ 2019)

ንባባት: ቆላ 2:16-ፍ፣ ያዕ 2:1-13፣ ግ.ሐ 10:1-9፣ ሉቃ 19:45-ፍ።

ሰብከት: እስመ ቅንኣተ ቤተክ በልዓኒ፣ ትዕይርቶሙ ለእለ ይትዔየሩክ ወድቀ ላዕሌየ፤ ወቀጸዕክዋ በጾም ለነፍስየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ፣ ጸርፊ እቶም ዝጸርፉኻውን አባይ ወደቆ፣ ንነፍሰይ ብጾም አሕሳእክዋ። መዝ. 69:9።

መዝሙር: ቦአ ኢየሱስ ምኹራብ አይሁድ ወመሃረ ቃለ ሃይማኖት...ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ ኣነ ዋንኦ ንሰንበት አቦኦ ንምሕረት እየ፣ ንቤት አቦይ ቤት ሸቕት አይትግበርዋ ቤተ ጸሎት እያ እትስመ። ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ክተሕድሩ ይብል።

አብ መዓልቲ ሰንበት ንአምላኽ ዘሕጉስ ነገር ክንገብር፣ ሕይወትና ቤት አምላኽ ገርና ክንጉዓዝ። ሰናይ እናገበርና ንሓውና ሓፍትና ክነፍቅር እዋ እምነትና ሕይወት ክንገብር ከም እንኽእል ይነግረና። ኢየሱስ ነዚ አብ ቤተ መቐደስ ሰቢኽዎ ሎሚ እውን አብ ልቢ ነፍሲ ወከፍና ብቤተ ክርስቲያኑ ገሩ ይሰብኮ አሎ።

ኢየሱስ መድኃኒና አብዛ ምድራዊት ዓለም እንከሎ ደጋጊሙ አብ ቤተ መቐደስ ከምዝተመላለሰ ንርኢ እዛ ሎሚ ዘንበብናያ አብ ኩሎም ወንጌላውያን (ማቴ 21:12-17፣ ማር 11:15-19፣ ዮሐ 2:13-22) እትርከብ ፍሉይ ጠባላሕታ አብ ቀደምት ክርስቲያን ከም ዘሕደረት ንርኢ። አነጻጻርና እንተ ረአናዮ ገለ ፍልልያት ንርእየሉ፣ ንቅ. ዮሐንስ ምንጻሕ ቤተ መቐደስ አብ 2:13-22 ይዛረበሉ አብቶም ሰለስተ ካልኦት ወንጌላውያን ግና አብ መጨረሻ ይዛረቡሉ። ነዚ ክልተ መግለጺ ክውሃቦ ይክአል፣ ካብ መጀመርያ ክልተ ምጽራይ ቤተ መቐደስ ተገሩ ክኸውን ይክአል ወይ ከአ ዮሐንስ ነቲ ታሪኽ አብ ምጅማር ተልእኮ ኢየሱስ አምጺእዎ እዚ ኸአ ተሎጋዊ ትርጉም ክህቦ ስለ ዝደለ እዩ። ኢየሱስ እቲ መስሕ ምኻኑ ካብ መጀመርያ ኸገልጽ ስለ ዝደለ፣ እቶም ካልኦት ወንጌላውያን ግን መስሕ መኻኑ ቀስ ብቐስ እዩ ተገለጹ። አብ ማእከል እቲ ፍጻሜ ፍልልይ አቀራርባ ንርእየሉ። ዮሐንስ አብዑር፣ አባግዕን ረገቢትን አብቲ ዕዳጋ ከም ዝነበረን ካብ ገመድ ጨግራፍ ተቲዑ ከምዝሰገንም ይነግር። ማቴዎስን ሉቃስን አብዚ ሕጂ ሆሳዕና ኢልና እነብዕሎ እዋን ከም ዝተፈጸመ ይነግሩ። ንማርቆስ ግን ድሕሪኦ ዘላ መዓልቲ ከም ዝኾነ ይነግረና (11:1-17) ብብናቶም ምስቲ ክብልዎ ዝደለዩ አሰማሚኦም ይነግሩና እቲ ፍጻሜ ግን ተገሩ እዩ።

አብ ጊዜ ኢየሱስ ንዝነበሩ አይሁድ ቤተ መቐደስ ኩሎ እዩ ነሩ። ማለት ማእከል ናይ ፖሎቲካዊ፣ ቍጠባዊ፣ ማሕበራውን ሃይማኖታውን ብምልኡ መንግስቲ እስራኤል እዩ ነሩ። ኢየሱስ አብዚ ማእከል ናይ ኩሎ ዝኾነ ቤተ መቐደስ ከይዱ ንኹሎም ነቶም አብኡ ዝነበሩ ዝሸጡን ዝሻያጡን ዝነበሩ ምስ ኩሎ ንብረቶም ገላበጦም “ቤተይ ቤት ጸሎት እዩ ንስኻትኩም ግን ቤት ሸቕት ገርክምዎ” እናበለ ሰጎንም። እዚ ቤተይ ቤት ጸሎት ዝብል ካብ ኢሳ 56:7 ከምኡ “ንስኻትኩም ብዓቲ ጉሓሉ ገበርኩምዎ” ዝብል ካብ ኤር 7:11 ጠቐሱ ሰጉጉምዎ።

ቤተ መቐደስ አብ ልዑል አምላኽ መስዋዕቲ ከም ስርዓት አምላኽኦም ገሮም ዘቕሩቡሉ ዝነበሩ ፍሉይ ቦታ እዩ ነሩ። ነጋድያን ካብ ዝተፈላለዩን ርሑቕን ስለ ዝመጽኡ ዝነበሩ ምስኦም ንመስዋዕቲ ዝኸውን እንስሳ ከቕርቡ ነርዎም እንተ ኾነ እቲ እንስሳ ዝኾነ መንቅብ ዘይብሉ ብኹሎ ምሉእ ክኸውን አለዎ፣ አብ ጉዕዞ ዝኾነ ጉድኣት ዘይወረዶ ክኸውን አለዎ። በዚ ምኽንያት ካብ ኢየሩሳሌም ኸገዝእዎ ዝቐለለ እዩ። አብ መጀመርያ እቲ ዕዳጋ ካብ ቤተ መቐደስ ርሕቕ ዝበለ እዩ ነሩ እንተ ኾነ አብ ገለ እዋን አብ መካባባያ ቤተ መቐደስ አብቲ ናይ አረማውያን ቦታ

ዝብልዎ ይፍጸም ነሩ። ገንዘብ ዘሸርፉ እውን ኣብኡ ነሮም። መብዝሕትኦም ነጋድያን ናይ ሮማውያን ገንዘብ እዮም ሒዞም ዝመጽኡ ነሮም እንተ ኾነ እዚ ገንዘብ ናይ ኣምላኽም ምስሊ ስለ ዝነበሮ ከም መባእ ክቐርብ ኣይክኣልን እዩ ስለዚ ኣብ ናይ እስራኤላውያን “ሸክል” ክቐየር ኣለዎ። ስለዚ መሸረፍቲ ገንዘብ እውን ንጥቕሚ ኩሉ ኣብኡ ነሮም። እዚ ግን ኣብ ክንዲ ቤት ኣምላኽ ዝገብሮ ናይ ዕዳጋ ናይ ጫውጫውታ ቦታ ገርዖ።

ቤተ መቐደስ ንዓለም ኣብኡ ዘሎ ቅድስና ኣምላኽ ኣብ ክንዲ ዘንጸባርቕ ኣብኡ ሸቐጥን ምጥፍፋእን ተራእዩ። ኣብ ቤት ኣምላኽ፡ ኣምላኽ ዘይቅበሎ ምጥፍፋእን ዓመጽን ክፍጸም ክትርኢ ብዝኾነ መለክዒ ቅቡል ኣይኮነን። ኣብዚ ሓደ እንርእዮ ወዲ ሰብ ንክፍኣት ናተይ ኢሉ ምስ ተተሓሓዞ ኣየሰክፎን እዩ። ወላ ሰባት ይኸፍኡሎም ብኣኡ ይዛረቡ ሰክፍ ኣይብሎን እዩ። ኣብ ገለ እዋንስ ንኣኡ ዘይሰዕቡ ድሑራትን ምስ ግዚኦም ዘይከዱ ኮይኖም ይርኣዩ። ዓለም ዕውረት ልቢ ምስገዝኦ ቀዳማይ እትገብሮ ንቤት ኣምላኽ ምርኻስን ኣንጻሩ ምዃድን እዩ እዚ ኣብ ታሪኽ ብተደጋጋሚ ተራእዩ።

ነዚ ዝተዓዘቡ ቀዳሞት ክርስትያን ነቲ ኢየሱስ ኣብ ኢየሩሳሌም ዝገበሮ ምንጽሕ ምስቲ ነቲ ቤተ መቐደስ ኣምላኽ ዝኾነ ልብና ክኸውን ዘለዎ ምንጽሕ እናኣነጻጸሩ ይርእይዎ ነሮም። ወንጌል ሉቃስ ዝነገረና ምስቲ ኣብ ትምህርቲ ቅዱስ ጳውሎስ እንረኽቦ “ቤተ መቐደስ ኣምላኽ” ዝብል ነቲ ኣብ መንጎናና ኣብ መንጎ ኣምላኽን ዘሎ ርክብ ንምግላጽ እዩ።

ሰውነትካ፣ ልብኻ፣ ኩሉ ህላዌኻ፣ ገዛእ ርእሰኻ ቤተ መቐደስ ኣምላኽ ክትከውን እዩ ድላይ ኣምላኽ። ኣብኡ ቅድስና ተረኺቡ ኣምላኽ ክሓድሮ እሞ ጸሎትና ኣብኡ ዘተኮረ ክኸውን። ኣብቲ ቤተ መቐደስ ኣምላኽ ዝኾነ ሰውነትና ዘይመልክዑን ዘይናቱን ሒዞ ክገብሩ እንከሎ ከምቲ ቤተ መቐደስ ኢየሩሳሌም ዝኾኖ እዩ ዝኸውን። እቲ ቤትን ማኅደርን ኣምላኽ ክኸውን ዝነበሮ ልብና ቤት ሰረቐቲ፣ ዓመጽትን ብልሽውናን ዝሰፈኖን ንገብሮ። እዚ ኣብ ዑረት ሕልና ኣብጸሑ ንክፍኣት ዓወት ንድንቁርና ክእለት ንዕብዳን ምዕባሌ ገርና ከም እንርኢ ገሩ ኣብ ጸላም የንብረና።

ሰብ ክቡር ብኣምሳል ኣምላኽ ዝተፈጥረ፣ ንሓቀኛ ተፈጥሮኡ ኣብ ኩሉ ከንጸባርቕ ሕድሪ ተዋሂቡ ጣዕሚ ፈጣሪኡ ክርኢ ዝተዓደለ እዩ። እንተ ኾነ ክብሩ ረሲዑ ኣብ ዝተሓደ ደረጃ ምንባር መሪጹ። እዚ እውን ካብ ፍቕሪ ኣምላኽ ኣይፈለዮን እኳ ድኣ ወልደ እግዚኣብሔር ባህሪ ድኹም ፍጡሩ ለቢሱ ዳግም ብዝበለጸ ፍቕሩን ምሕረቱን ገሊጽሉ። ዕርቂ ሰማይን ምድርን ተዓዲልና ደቂ ሰማይ ኮና እዚ ብወገን ኣምላኽ እዩ። ብወገና ቅልስ ኣድልይና ምክንያቱ ውዱቅ ባህርና ጌና ይረባረበና ኣሎ። በዚ ምክንያት እዩ ንቕሓትን ምብርባርን ዘድልየና። ካብ ኣምላኽይ ርኢቐ ዘሎኹ ወይስ ምስኡ ኣሎኹ ኢልና ምስ ነፍስና ክንዛረብ እዋኑ እዩ። ጸም ነዚ ክንዕወት ምቕእ ባይታ ይፈጥረልና።

ጸላኢና ሰይጣን ክዕወተልና ኢሉ ከይሰልከዮ ይረባረበና ኣሎ። ከምቲ ቅዱስ ጳውሎስ ዝብለና ኩሉ ጊዜ ንቑሓት ክንከውን ይግባእ። ዘይ ንቑሓት ብቐሊል እዩ ኣብ ትሕቲ ጸላእቱ ዝወድቕ፣ ንሕና እውን ጸላእቲ ኣለወና። ዓለም ሥጋ ሰይጣን ዘይ ሕለሉ ጸላእቲ ስለዚ ክንበራብር ኣሎና። እሞ ሎሚ ብፍሉይ ኣብዚ ጸምና እንታይ ክንበራብረሉ ዝግብእና ነገር ኣሎና። ብርግጽ ኣሎና መጀመርያ ርክብይን ርክብ ኣምላኽይን ተዳኺሙ ከይህሉ፣ ርክብይን ርክብ ከማይ ዝበለ ሰብን፣ ርክብ ምስ ዝሓር እስላይ ደስኪሉ ከይህሉ ክንርኢ ይግብእና።

ዓለም ካብ ኣምላኽ ክትፈየና፣ ብልሽውና ክነግስ እሞ ኣብ ኃጢአት ወዲቕና ከም ቀዳሞት ወለድና ክንህወትት እያ እትደልየና። ኣብ ዝተመሃርናዮ ት/ክ እግዚኣብሔር ምእንቲ ምንታይ ፈጠረና ኣብ ዝብል፣ ክንፈልጦ ክንፈትዎ፣ ኣብዚ ሕይወት ክነገልግሎ ዝብል ተማሂርና። እዚ

እዩ ዓላማ ቤተ መቐደስ ምዃና። ስለዚ እዚ ቤተ መቐደስ አምላኽ ዝኾነ ልብና ብኃጢአት ዓለም ከይረስሕ ክንሕልዎ አሎና።

ሓረስቶስ አየት ምስ ኾነ ግራውቶም ይጸግኡን ይቐርቡን ነቲ አብ ግራውቶም ዝርከብ ዘይድለ ነገራት አጽርዮም ንዘርኢ ቅሩብ ይግብርዎ ከምኡ ዘይገበረ ሓረስታይ እቲ ዝድለ እቶት ክረክብ አይክእልን እዩ። አብ መንፈሳዊ ሕይወትና እዚ ዘሎናዮ እዋን ፍረ ክነፍሪ ቆጥቋጥ ልብና እንወፍረሉን እነጽረየሉን ጊዜ እዩ። ነዚ አብ ግምት ገርና ነፍሲ ወከፍና ልብና ክነጽር ንዕደም አሎና። አብ ጸዕዳ ኽዳን ዝኾነ ምልክት ርስሓት ክርአ ቀሊል እዩ ስለዚ ብጥንቃቄ ኢና እንለብሶ ምኽንያቱ ሰባት ብቐሊል ክርእይዎ ስለ ዝኽእሉ። ልብና ናይ አምላኽ ቦታ ስለ ዝኾነ ዝኾነ ርስሓት ከይርከቦ ሓለዎ የድልየና። ሓደ ካብቲ ድልዳዳ መጽረዩ ምስጢረ ንስሓ/ኑዛዜ ምዝውታር እዩ። አብ መንበረ ኑዛዜ አቲና ክነጽሪ እዋኑ እዩ። አብዚ ጊዜ ጸም አርብዓ ፍሉይ ኑዛዜ ኃጢአትና ክነዘውትር አሎና።

ኢየሱስ ማእከል ናይ ሕይወትና ገርናዮ እንተ ዘየለና ካልእ ሰፊርዎ አሎ ማለት እዩ። ከምቲ አብቲ ቤተ መቐደስ ዝገበሮ ገዛ ሰማያዊ አብኡን መጻለይን ዝገበሮ ከምኡ ኽነገብሮ ይደሊ አሎ። ንኃጢአትን ንኹሉ ካልእ ካብ አምላኽ ዝፈልየና ርስሓት አጽርዩ ማኅደሩ ክገብረና ይደሊ አሎ። አምላኽ አብ ልብና ኃዲሩ አብ ኩሉ እንገብሮ ዕለት ዕለት ካባና ዝድለ እናፈጸምና ክነመስግን።

እዚ ወንጌል ንቆልዑት ክትገልጸሎም ከሎኻ ኢየሱስ ብሓቂ ጽቡቕ አይገበረን ንቤተ መቐደስ ከጸሪ ኢሉ ኃጢአት ገሩ ርኣዮ ክሳብ ክንደይ ተቐጢዑ አሎ እናበሉ ስምዒቶም ይገልጹ። እንተ ኾነ ኢየሱስ ዝኾነ ኃጢአት አይገበረን። ቍጠዓኡ አምላኽ ክሳብ ክንደይ ንነፍሳትና ከጸሪ ከም ዝደሊ እዩ ዝገልጽ ዘሎ። አምላኽ ዝኾነ ካልእ አብኡ ዘሎና ፍቕሪ ወይ አምላኽ ብኻልእ ክውሰድ ወይ ክንህቦ አይደልን እዩ። እዚ ተቐጢዑ እንከሎ ዝርአ እቲ ከም ሓዊ ዝቃጸል ፍቕሪና ንሕና አብ ባርነት ኃጢአት ከይንወድቕ ኢሉ እዩ። ብወገና ካብ አምላኽ ጣኦትን ንአይ ይጥግመንን ርእሲ ምልክን ነጻ ክንወጽእ አሎና።

ጸም ንቤተ መቐደስ አምላኽ ክንጽሪ ዝተዋህበና ምሩጽ ጊዜ እዩ። ወላ አብ ገለ ጊዜ ኢየሱስ ጩግራፍ ተቲዑ ክገርፈና እንተ ደለ ወይ እውን ዘሎና ጠረጴዛ ኽነገላብጦ እንተ ደለየ ክነፍቅደሉ ዘሎና ጊዜ እዩ። ኢየሱስ ሎሚ ዕድል እንተ ትህቦ ካብ ልብኻ እንታይ ከውጽአልካ ምደለኻ? ክአቱ እንተ ተፍቅደሉ እንታይ ከጽርየልካ ምደለኻ/ኺ? ሎሚ አብ ልብኻ እቶ እም እታ ከም እምኒ ዓረ አብ ልብኻ ደሪቓ ካብ አምላኽን ሰብን ፈልጾትካ ዘላ ዓባይ ኃጢአት አፍቅደሉ ከጽርየልካ/ኪ።

ንኢየሱስ አብ ልብና ክአቱ እንተ አፍቀድናሉ ብርግጽ አብኡ ተሓድሶን ለውጥን ክኸውን እዩ። እቲ ጸገም ንሕና ክንምሓር ንደሊ ኢና ካብ ናይ ቀደምና ግን ክንቅይር አይንደልን ኢና። ንኢየሱስ አብደገ አብ ወሰን አብ ውሽጢ ልብና ከይአቶ ክጸንሕ ኢና እንደልዩ። አይትፍርሕ ክአቱ አፍቅደሉ ነቲ ኽነገብሮ ዝደሊ ኽነገብር አፍቅደሉ ሽዑ ክትጸሪ ኢኻ።

ኦ ኢየሱስ መድኅኒና እቲ ዝግብአካ ቦታ አብ ልብና ሓዝ። ካብ ኩሉ ኃጢአትና አንጺሕካ ማኅደርካ ግበረና። ኩሉ ጊዜ አብ መንጎና ኃዲርካ ቅሳነት ልቢ ሃበና። ብሓጎስ ምልአና። ንፍቓድካ ክንምልእ ኃይሊ ሃበና አሜን።

ጸምና ንስሓን ሕድገት አኃጢአትን ዘውርድ ገጽ አምላኽ ዝመልሰልና ካብ ኩሉ ኃጢአትና አንጺሑ ሕድገት አበሳና እንረኽበሉ ቅዱስን ዓወት ዝመልኦ ይግበረልና።

አባ ንጉሠ ፍሥሓ